

# Tanınmış kinorejissor Oqtay Mirqasimovun 75 illik yubileyinə həsr olunmuş tədbir

Bu günlərdə Bakı Şəhər Mədəniyyət Baş İdarəsi və Yasamal Rayon MKS-nin birgə təşkilatçılığı ilə Yasamal rayon Heydər Əliyev Mərkəzində Xalq artisti, tanınmış kinorejissor Oqtay Mirqasimovun 75 illik yubileyinə həsr olunmuş “Kino həyatın bir zərrəsidir” adlı tədbir keçirildi.

Tədbiri giriş sözü ilə Yasamal Rayon MKS-nin direktoru, tarix elmləri üzrə fəlsəfə doktoru Lətifə Məmmədova açaraq kinorejissorun yaradıcılıq fəaliyyəti haqqında maraqlı faktlar söylədi və qeyd etdi ki, Oqtay Mirqasimovun yaradıcılığı Azərbaycanın kino tarixində xüsusi yer tutur.

Yasamal Rayon İcra Hakimiyyətinin humanitar şöbəsinin müdürü Zöhrab Cəfərov rayon icra hakimiyyəti adından görkəmli kinorejissor, Xalq artisti Oqtay Mirqasimova səmimi arzularını çatdırıldı.



Oqtay Mirqasimovun filmlərinin əhəmiyyətindən danışan Milli Məclisin deputatı Aydın Mirzəzadə vurğuladı ki, bu filmlərdə vətənpərvərlik mövzusu, cəsarət və mərdlik hissələri qabarıl şəkildə təqdim edilir. Kinorejissor Oqtay Mirqasimov Vətənə, onun tarixinə, adət-ənənələrinə böyük məhəbbətlə yanaşır, istedadlı insanları öz əsərlərində əbədiləşdirir. Azərbaycan mədəniyyətindən səhbət açan A. Mirzəzadə qeyd etdi ki, mədəniyyətə və mədəniyyət xadimlərinə diqqət və qayğı Azərbaycan dövlətinin daim diqqət mərkəzindədir. Bu siyasetin təməli ulu öndər Heydər Əliyev tərəfindən qoyulmuşdur.

Əməkdar incəsənət xadimi, Prezident təqaüdçüsü, görkəmli kino tənqidçisi Aydın Kazımzadə çıxışında qeyd etdi ki, Oqtay Mirqasimov bir neçə sənədli, bədii filmlərin quruluşçu rejissoru və ssenari müəllifidir. Onun filmləri Ümumittifaq və Beynəlxalq kino festivallarında mükafatlar qazanmışdır.

Təbrizdən təşrif buyuran həmyerlimiz Hədəyə Zəhra Əhmədi O. Mirqasimova dahi Füzulinin qəzəllərini və ustad Şəhriyarın şeirlərini ərməğan etdi.

“Dünya azərbaycanlılarının həmrəyliyinə dəstək” QHT-nin prezidenti Tofiq Əlizadə kinorejissoru yubiley münasibətilə təbrik edərək ona sənət uğurları arzuladı.

“ELS - Müstəqil Araşdırıcılar Mərkəzi” ictimai birliyinin rəhbəri İradə Yaqubova Azərbaycanda istehsal olunan retro filmlərdən səhbət açaraq, onları Azərbaycan kinosunun 120 illik yubileyi ilində yenidən Dövlət televiziyasında nümayiş etdirilməsini və bu məsələ ilə əlaqədar telesirkətin rəhbərliyinə müraciət etməyi təklif etdi.

Yubiley gecəsində kinorejissorun həyat və yaradıcılığına həsr edilmiş “Oktay Mir-Qasım-75” adlı virtual fotoalbum nümayiş olundu. Tədbirdə Oqtay Mirqasimovun “Это звуки истинь”, “Овсунчы”, “Qisas almadan ölmə”, “1001 qastrol”, “Günaydin, Mələyim”, “Черттик под лобовым стеклом” filmlərindən fragmentlər göstərildi.

Azərbaycan Milli Konservatoriyasının tələbəsi, Beynəlxalq müsabiqələr laureati İslam Qasımov “1001 qastrol” sənədli filmindən Rəşid Behbudovun “Ey, Vətən” mahnisını canlı ifa etdi.

Ramiz YUSİFLİ,  
“Respublika”.